

॥ श्री नरसिंहनखस्तुतिः ॥

पांत्वस्मान् पुरुहूतवैरिबलवन्मातंगमाद्यद् घटा-

कुंभोच्चाद्रिविपाटनाधिकपटुप्रत्येकवज्रायिताः ।

श्रीमत्कंठीरवास्यप्रततसुनखरा दारितारातिदूर- प्रध्वस्तध्वांतशांतप्रविततमनसा  
भाविता भूरिभागैः ॥ १ ॥

लक्ष्मीकांत समंततोऽपि कलयन् नैवेशितुस्ते समं पश्याम्युत्तमवस्तु दूरतरतोऽपास्तं  
रसो योऽष्टमः ।

यद्रोषोत्करदक्षनेत्रकुटिलप्रांतोत्थिताग्निस्फुरत्- खद्योतोपमविष्फुलिंगभसिता  
ब्रह्मेशशक्रोत्कराः ॥ २ ॥

॥ इति श्रीमदानंदतीर्थभगवत्पादकृता श्रीनरसिंहनखस्तुतिः संपूर्णा ॥

ओम् ॥ श्रीमद्विष्ण्वंघ्रिनिष्ठातिगुणगुरुतमश्रीमदानंदतीर्थ -

त्रैलोक्याचार्यपादोज्ज्वलजलजलसत्पांसवोऽस्मान् पुनंतु ।

वाचां यत्र प्रणेत्री त्रिभुवनमहिता शारदा शारदेन्दु-

ज्योत्स्नाभद्रस्मितश्रीधवलितककुभा प्रेमभारं बभार ॥ १ ॥

उत्कंठाकुंठकोलाहलजवविदिताजस्रसेवानुवृद्ध-

प्राज्ञात्मज्ञानधूतांधतमससुमनोमौलिरत्नावलीनाम् ।

भक्त्युद्रेकावगाडप्रघटनसधटात्कारसंघृष्यमाण- प्रांतप्रांग्र्यांघ्रिपीठ्

ओत्थितकनकरजःपिंजरा रंजिताशाः ॥ २ ॥

जन्माधिव्याध्युपाधिप्रतिहतिविरहप्रापकाणां गुणाना- मग्र्याणामर्पकाणां

चिरमुदितचिदानंदसंदोहदानाम् ।

ऐतेषामेष दोषप्रमुषितमनसां द्वेषिणां दूषकाणां दैत्यानामार्तिमंधे तमसि विदधतां

संस्तवे नास्मि शक्तः ॥ ३ ॥

अस्याविष्कर्तुकामं कलिमलकलुषेऽस्मिन् जने ज्ञानमार्गं वंद्यं

चंद्रेंद्ररुद्रद्युमणिफणिवयोनायकाद्यैरिहाद्य ।

मध्वाख्यं मंत्रसिद्धं किमुत कृतवतो मारुतस्यावतारं पातारं पारमेष्ठ्यं पदमपविपदः

प्राप्तुरापन्नपुंसाम् ॥ ४ ॥

उद्यद्विद्युत्प्रचंडां निजरुचिनिकरव्याप्तलोकावकाशो बिभ्रद्भीमो भुजे

योऽभ्युदितदिनकराभांगदाढ्यप्रकांडे ।

वीर्योद्धार्या गदाग्र्यामयमिह सुमतिं वायुदेवो विदध्याद- ध्यात्मज्ञाननेता

यतिवरमहितो भूमिभूषामणिर्मे ॥ ५ ॥

संसारोत्तापनित्योपशमदसदयस्नेहहासांबुपूर- प्रौद्यद्विद्यानवद्यद्युतिम  
णिकिरणश्रेणिसंपूरिताशः ।

श्रीवत्सांकाधिवासौचिततरसरलश्रीमदानंदतीर्थ- क्षीरांभोधिर्विभिंद्याद्भवदनभिमतं  
भूरि मे भूतिहेतुः ॥ ६ ॥

मूर्धन्येषोऽंजलिर्मे दृढतरमिह ते बध्यते बंधपाश- च्छेत्रे दात्रे सुखानां भजति  
भुवि भविष्यद्विधात्रे द्युभर्त्रे ।

अत्यंतं संततं त्वं प्रदिश पदयुगे हंत संतापभाजा- मस्माकं भक्तिमैकां भगवत  
उत ते माधवस्याथ वायोः ॥ ७ ॥

साभ्रोष्णाभीशुशुभ्रप्रभमभय नभो भूरि भूभृद्विभूति- भ्राजिष्णुभूऋभूणां भवनमपि  
विभोऽभेदि बभ्रे बभूवे ।

येन भ्रुविभ्रमस्ते भ्रमयतु सुभृशं बर्भृवद्भृताशान् भ्रांतिर्भेदावभासस्त्विति  
भयमभिभूर्भोक्ष्यतो मायिभिक्षून् ॥ ८ ॥

येऽमुं भावं भजंते सुरमुखसुजनाराधितं ते तृतीयं भासंते भासुरैस्ते  
सहचरचलितैश्चामरैश्चारुवेषाः ।

वैकुंठे कंठलग्नस्थिरशुचिविलसत्कांतितारुण्यलीलाल्-

आवण्यापूर्णकांताकुचभरसुलभाश्ले षसम्मोदसांद्राः ॥ ९ ॥

आनंदान्मंदमंदा ददति हि मरुतः कुंदमंदारनंदा- वर्त्यामोदान् दधाना  
मृदपदमुदितोद्गीतकैः सुंदरीणाम् ।

वृंदैरावद्यमुक्तैर्द्वहिमगुमदनाहींद्रदेवैर्द्रसेव्ये मौकुंदे मंदरेऽस्मिन्नविरतमुदयन्मोदिनां  
देवदेव ॥ १० ॥

उत्तप्तात्युत्कटत्विट्प्रकटकटकटध्वानसंघट्टनोद्य-

द्विद्युद्व्यूढस्फुलिंगप्रकरविकिरणोत्क्राथिते बाधितांगान् ।

उद्गाढं पात्यमाना तमसि तत इतः किंकरैः पंकिले ते पंक्तिर्गाव्यां गरिम्णा  
ग्लपयति हि भवद्द्वेषिणो विद्वदाद्य ॥ ११ ॥

अस्मिन्नस्मद्गुरुणां हरिचरणचिरध्यानसन्मंगलानां युष्माकं पार्श्वभूमिं  
धृतरणरणिकस्वर्गिसेव्यां प्रपन्नः ।

यस्तूदास्ते स आस्तेऽधिभवमसुलभक्लेशनिमोकमस्त- प्रायानंदं कथंचिन्न वसति  
सततं पंचकष्टेऽतिकष्टे ॥ १२ ॥

क्षुत्क्षामान् रूक्षरक्षोरदखरनखरक्षुण्णविक्षोभिताक्षा- नामग्रानंधकूपे  
क्षुरमुखमुखरैः पक्षिभिर्विक्षतांगान् ।

पूयासृङ्खलविष्ठाकृमिकुलकलिले तत्क्षणक्षिप्तशक्त्या- द्यस्त्रव्रातादितांस्त्वद्द्विष  
उपजिहते वज्रकल्पा जलूकाः ॥ १३ ॥

मातर्मे मातरिश्वन् पितरतुलगुरो भ्रातरिष्ठाप्तबंधो स्वामिन् सर्वातरात्मन्नजर  
जरयितर्जन्ममृत्यामयानाम् ।

गोविंदे देहि भक्तिं भवति च भगवन्नूर्जितां निर्निमितां निर्व्याजां निश्चलां  
सद्गुणगणबृहतीं शाश्वतीमाशु देव ॥ १४ ॥

विष्णोरत्युत्तमत्वादखिलगुणगणैस्तत्र भक्तिं गरिष्ठा- माश्लिष्टे श्रीधराभ्याममुमथ  
परिवारात्मना सेवकेषु ।

यः संधत्ते विरिचश्वसनविहगपानंतरुद्रैद्रपूर्वे- ष्वाध्यायंस्तारतम्यं स्फुटमवति सदा  
वायुरस्मद्गुरुस्तम् ॥ १५ ॥

तत्त्वज्ञान् मुक्तिभाजः सुखयसि हि गुरो योग्यतातारतम्या- दाधत्से  
मिश्रबुद्धीस्त्रिदिवनिरयभूगोचरान्नित्यबद्धान् ।

तामिस्रांधादिकाख्ये तमसि सुबहुलं दुःखयस्यन्यथाज्ञान् विष्णोराज्ञाभिरित्थं  
श्रुतिशतमितिहासादि चाऽकर्णयामः ॥ १६ ॥

वेदेऽहं तं हनूमानिति महितमहापौरुषो बाहुशाली ख्यातस्तेऽग्रयोऽवतारः सहित इह  
बहुब्रह्मचर्यादिधर्मैः ।

सस्त्रेहानां सहस्वानहरहरहितं निर्दहन् देहभाजा- मंहोमोहापहो यः स्पृहयति महतीं  
भक्तिमद्यापि रामे ॥ १७ ॥

प्राक् पंचाशत्सहस्रैर्व्यवहितममितं योजनैः पर्वतं त्वं  
यावत्संजीवनाद्यौषधनिधिमधिकप्राण लंकामनैषीः ।

अद्राक्षीदुत्पतंतं तत उत गिरिमुत्पाटयंतं गृहीत्वा यांतं खे राघवांग्रौ प्रणतमपि  
तदैकक्षणे त्वां हि लोकः ॥ १८ ॥

क्षिप्तः पश्चात्सलीलं शतमतुलमते योजनानां स उच्च- स्तावद्विस्तारवांश्चाप्युपललव  
इव व्यग्रबुद्ध्या त्वयाऽतः ।

स्वस्वस्थानस्थितातिस्थिरशकलशिलाजालसंश्लेषनष्ट- च्छेदांकः प्रागिवाभूत्  
कपिवरवपुषस्ते नमः कौशलाय ॥ १९ ॥

दृष्ट्वा दुष्टाधिपौरः स्फुटितकनकसद्वर्म घृष्टास्थिकूटं निष्पिष्टं  
हाटकाद्रिप्रकटतटतटाकातिशंको जनोऽभूत् ।

येनाजौ रावणारिप्रियनटनपटुर्मुष्टिरिष्टं प्रदेष्टुं किं नेष्टे मे स  
तेऽष्टापदकटकतटित्कोटिभामृष्टकाष्ठः ॥ २० ॥

देव्यादेशप्रणीतिद्रुहिणहरवरावध्यरक्षोविघाता- द्यासेवोद्यद्दयार्द्रः

सहभुजमकरोद्रामनामा मुकुन्दः ।

दुष्प्रापे पारमेष्ठ्ये करतलमतुलं मूर्ध्नि विन्यस्य धन्यं तन्वन् भूयः

प्रभूतप्रणयविकसिताब्जेक्षणस्त्वेक्षमाणः ॥ २१ ॥

जघ्ने निघ्नेन विघ्नो बहुलबलबकध्वंसनाद्येन शोच-

द्विप्रानुक्रोशपाशैरसुविधृतिसुखस्यैकचक्राजनानाम् ।

तस्मै ते देव कुर्मः कुरुकुलपतये कर्मणा च प्रणामान् किर्मिरं दुर्मतीनां प्रथममथ  
च यो नर्मणा निर्ममाथ ॥ २२ ॥

निर्मृद्रन्नत्ययत्नं विजरवर जरासंधकायास्थिसंधी- न्युद्धे त्वं स्वध्वरे वा पशुमिव  
दमयन् विष्णुपक्षद्विडीशम् ।

यावत् प्रत्यक्षभूतं निखिलमखभुजं तर्पयामासिथासौ तावत्याऽऽयोजि तृप्त्या किमु  
वद भगवन् राजसूयाश्वमेधे ॥ २३ ॥

क्ष्वेलाक्षीणाट्टहासं तव रणमरिहन्नुद्गदोद्दामबाहो- बह्वक्षौहिण्यनीकक्षपणसुनिपुणं  
यस्य सर्वोत्तमस्य ।

शुश्रूषार्थं चकर्थ स्वयमयमथ संवक्तुमानंदतीर्थ- श्रीमन्नामन् समर्थस्त्वमपि हि  
युवयोः पादपद्मं प्रपद्ये ॥ २४ ॥

द्रुह्यंतीं हृद्द्रुहं मां द्रुतमनिलबलाद्द्रावयंतीमविद्या- निद्रां विद्राव्य सद्यो  
रचनपटुमथाऽपाद्य विद्यासमुद्र ।

वाग्देवी सा सुविद्याद्रविणद विदिता द्रौपदी रुद्रपत्न्याद्युद्रिक्ता- द्रागभद्राद्रहयतु  
दयिता पूर्वभीमाऽज्ञया ते ॥ २५ ॥

याभ्यां शुश्रूषुरासीः कुरुकुलजनने क्षत्रविप्रोदिताभ्यां ब्रह्मभ्यां बृंहिताभ्यां  
चितिसुखवपुषा कृष्णनामास्पदाभ्याम् ।

निर्भेदाभ्यां विशेषाद्विवचनविषयाभ्यामुभाभ्याममूभ्यां तुभ्यं च क्षेमदेभ्यः  
सरसिजविलसल्लोचनेभ्यो नमोऽस्तु ॥ २६ ॥

गच्चन् सौगंधिकार्थं पथि स हनुमतः पुच्छमच्छस्य भीमः प्रोद्धर्तुं नाशकत्स  
त्वमुमुरुवपुषा भीषयामास चेति ।

पूर्णज्ञानौजसोस्ते गुरुतम वपुषोः श्रीमदानंदतीर्थं क्रीडामात्रं तदेतत् प्रमदद सुधियां  
मौहक द्वेषभाजाम् ॥ २७ ॥

बह्वीः कोटीरटीकः कुटिलकटुमतीनुत्कटाटोपकोपान् द्राक् च त्वं  
सत्वरत्वाच्छरणद गदया पौथयामासिथारीन् ।

उन्मथ्यातथ्यमिथ्यात्ववचनवचनानुत्पथस्थांस्तथाऽन्या- न्प्रायच्छः स्वप्रियायै  
प्रियतमकुसुमं प्राण तस्मै नमस्ते ॥ २८ ॥

देहादुत्क्रामितानामधिपतिरसतामक्रमाद्वक्रबुद्धिः क्रुद्धः क्रोधैकवश्यः कृमिरिव  
मणिमान् दुष्कृती निष्क्रियार्थम् ।

चक्रे भूचक्रमेत्य क्रकचमिव सतां चेतसः कष्टशास्त्रं दुस्तर्कं चक्रपाणोगुणगणविरहं  
जीवतां चाधिकृत्य ॥ २९ ॥

तद्दुष्प्रेक्षानुसारात्कतिपयकुनरैरादृतोऽन्यैर्विसृष्टो ब्रह्माऽहं निर्गुणोऽहं वितथमिदमिति  
ह्येष पाषंडवादः ।

तद्युक्त्याभासजालप्रसरविषतरूदाहदक्षप्रमाण- ज्वालामालाधरोऽग्निः पवन  
विजयते तेऽवतारस्तृतीयः ॥ ३० ॥

आक्रोशंतो निआशा भयभरविवशस्वाशयाश्छिन्नदर्पा वाशंतो देशनाशस्त्विति बत  
कुधियां नाशमाशा दशाऽशु ।

धावंतोऽश्लीलशीला वितथशपथशापाशिवाः शांतशौर्या- स्त्वद्व्याख्यासिंहनादे  
सपदि ददृशिरे मायिगोमायवस्ते ॥ ३१ ॥

त्रिष्वप्येवावतारेष्वरिभिरपघृणं हिंसितो निर्विकारः सर्वज्ञः सर्वशक्तिः

सकलगुणगणापूर्णरूपप्रगल्भः ।

स्वच्छः स्वच्छंदमृत्युः सुखयसि सुजनं देव किं चित्रमत्र त्राता यस्य त्रिधामा  
जगदुत वशगं किंकराः शंकराद्याः ॥ ३२ ॥

उद्यन्मंदस्मितश्रीमृदुमधुमधुरालापपीयूषधारा-

पूरासेकोपशांतासुखसुजनमनोलोचनापीयमानम् ।

संद्रक्ष्ये सुंदरं संदुहदिह महदानंदमानंदतीर्थ श्रीमद्वक्त्रेदुबिंबं दुरितनुदुदितं  
नित्यदाहं कदा नु ॥ ३३ ॥

प्राचीनाचीर्णपुण्योच्चयचतुरतराचारतश्चारुचित्ता- नत्युद्यां रोचयंतीं श्रुतिचितवचनां  
श्रावकांश्चोद्यचुचून् ।

व्याख्यामुत्खातदुःखां चिरमुचितमहाचार्य चिंतारतांस्ते चित्रां

सच्छास्त्रकर्तृश्ररणपरिचरांछ्रावयास्मांश्च किंचित् ॥ ३४ ॥

पीठे रत्नोपकृते रुचिररुचिमणिज्योतिषा सन्निषण्णं ब्रह्माणं भाविनं त्वां ज्वलति  
निजपदे वैदिकाद्या हि विद्याः ।

सैवंते मूर्तिमत्यः सुचरित चरितं भाति गंधर्वगीतं प्रत्येकं देवसंसत्स्वपि तव  
भगवन्नर्तितद्योवधूषु ॥ ३५ ॥

सानुक्रोशैरजस्रं जनिमृतिनिरयाद्यूर्मिमालाविलेऽस्मिन् संसाराब्धौ

निमग्रांछरणमशरणानिच्छतो वीक्ष्य जंतून् ।

युष्माभिः प्रार्थितः सञ्जलनिधिशयनः सत्यवत्यां महर्षे- व्यक्तश्चिन्मात्रमूर्तिर्न खलु

भगवतः प्राकृतो जातु देहः ॥ ३६ ॥

अस्तव्यस्तं समस्तश्रुतिगतमधमै रत्नपूगं यथांधै- रथं लोकोपकृत्यै गुणगणनिलयः  
सूत्रयामास कृत्स्नम् ।

योऽसौ व्यासाभिधानस्तमहमहरहर्भक्तितस्तत्प्रसादा- त्सद्यो विद्योपलब्ध्यै  
गुरुतममगुरुं देवदेवं नमामि ॥ ३७ ॥

आज्ञामन्यैरधार्या शिरसि परिसरद्रश्मिकोटीरकोटौ कृष्णस्याक्लिष्टकर्मा  
दधदनुसरणादर्थितो देवसंघैः ।

भूमावागत्य भूमन्नसुकरमकरोर्ब्रह्मसूत्रस्य भाष्यं दुर्भाष्यं व्यस्य दस्योर्मणिमत  
उदितं वेदसद्युक्तिभिस्त्वम् ॥ ३८ ॥

भूत्वा क्षेत्रे विशुद्धे द्विजगणनिलये रूप्यपीठाभिधाने तत्रापि  
ब्रह्मजातिस्त्रिभुवनविशदे मध्यगोहाख्यगोहे ।

पारिव्राज्याधिराजः पुनरपि बदरीं प्राप्य कृष्णं च नत्वा कृत्वा भाष्याणि सम्यग्  
व्यतनुत च भवान् भारतार्थप्रकाशम् ॥ ३९ ॥

वंदे तं त्वा सुपूर्णप्रमतिमनुदिनासेवितं देववंदै- वंदे वंदारुमीशे श्रिय उत नियतं  
श्रीमदानंदतीर्थम् ।

वंदे मंदाकिनीसत्सरिदमलजलासेकसाधिक्यसंगं वंदेऽहं देव भक्त्या भवभयदहनं  
सज्जनान्मोदयंतम् ॥ ४० ॥

सुब्रह्मण्याख्यसूरेः सुत इति सुभृशं केशवानंदतीर्थ- श्रीमत्पादाब्जभक्तः  
स्तुतिमकृत हरेर्वायुदेवस्य चास्य ।

तत्पादार्चादरेण ग्रथितपदलसन्मालया त्वेतया ये संराध्यामू नमंति प्रततमतिगुणा  
मुक्तिमेते व्रजंति ॥ ४१ ॥

॥ इति कविकुलतिलकश्रीमत्त्रिविक्रमपंडिताचार्यकृता वायुस्तुतिः संपूर्णा ॥

॥ श्री नरसिंहनखस्तुतिः ॥

पांत्वस्मान् पुरुहूतवैरिबलवन्मातंगमाद्यद् घटा-

कुंभोच्चाद्रिविपाटनाधिकपटुप्रत्येकवज्रायिताः ।

श्रीमत्कंठीरवास्यप्रततसुनखरा दारितारातिदूर- प्रध्वस्तध्वांतशांतप्रविततमनसा  
भाविता भूरिभागैः ॥ १ ॥

लक्ष्मीकांत समंततोऽपि कलयन् नैवेशितुस्ते समं पश्याम्युत्तमवस्तु दूरतरतोऽपास्तं  
रसो योऽष्टमः ।

यद्रौषोत्करदक्षनेत्रकुटिलप्रांतोत्थिताग्निस्फुरत्- खद्योतोपमविष्फुलिंगभसिता

ब्रह्मेशशक्रोत्कराः ॥ २ ॥

॥ इति श्रीमदानंदतीर्थभगवत्पादकृता श्रीनरसिंहनखस्तुतिः संपूर्णा ॥